

፫ ሰንበት ዘክስተርእዮ 2009 ዓ.ም.

ጥሪ 28 2009 ዓ.ም. (2/05/2017)

እግዚአብሔር ብርሃነይን ምድኃነይ እዩ ካብ መን ድኣ እየ ዝፈርህ (መዝ. 27:1)

መዝሙር:- ኢየሩሳሌም ትቤ ተወልደ ንጉሥየ ወአምላክየ...

ንባባት: ፩ቆሮ 1:10-13፥ ይሁ 1:14-ፍ፥ ግ.ሓ. 13:44-14: 4፥ ማቴ. 4:12-23።

ሰብከት: “ትሴብሐ ኢየሩሳሌም ለእግዚአብሔር፥ ወሰብሕዮ ለአምላክኪ ጽዮን፥ እስመ አጽንዓ መናግስተ ኅዳትኪ።” “ኣ ኢየሩሳሌም ንእግዚአብሔር አመስግንዮ፥ ኣ ጽዮን ንአምላክኪ ወድሰዮ፥ ከመይ ንሱ ንመሃርሃር መዓጹኺ ዜጽንዕ፥ ንህዝብኺ ዚባርኹም እዩ”(መዝ.147:12)።

መዝሙር: ኢየሩሳሌም ንጉሠይን አምላኽይን ተወልደ፥ አብ ቤተልሔም ብግርማ መለኮት ተወልደ፥ አኽሊል ናይ ሰማዕታት ናይ ክህናት ሰያሚ፥ ሰራዊት ሰማይ አብ ማሕበር ቅዱሳን ዘመስግንዎ፥ አብ ፈልግ ዮርዳኖስ ዮሐንስ ንኢየሱስ አጠመቐ፥ ኢየሩሳሌም በለት ኢየሩሳሌም አመስገነቶ።

አብ ሓደ ዝንገር ታሪኽ ሓንቲ ጎርዞ ንል ብብርቱዕ ቍሪ እናአንቀጥቀጠት ብጎደና ክትከይድ እንከላ ጽቡቕ ድሙቅ መብራህቲ ቤተ ክርስቲያንን ጥዑም ድምጺ መዝሙርን ሰሚዓ አላገሰት እሞ ቅዳሴን መዛሙርን እናሰምዐት በቲ ጽቡቕ ሙቕት ደስ ኢልዎ እና አስተንተነት እንከላ ካህን አብ ሰብከቶም አነ ብርሃን ዓለም እየ ዝብል መሰረት ገሮም ክሰብኩ ሰምዐት። ቅዳሴ ምስ ተወድኣ በቲ አርእስቲ እናተደነቕት አብቶም ዝሰበኹ ካህን ቅርብ ኢላ አብ ሰብከትኩም አነ ብርሃን ዓለም እየ ዲኹም ዝበልኩም እናበለት ሓቲታቶም። እቶም ካህን ከምኡ አይ ኮንኩን ዝበልኩ ንላይ ክርስቶስ እዩ ብርሃን ዓለም አነ ካብቲ መብርሃትታት ሓደ እየ እናበሉ መለሱላ። እዛ ጽግምቲ ጎርዞ ንል ግን አብኦም አተኩራ እናጠመተት ከምዚ በለቶም እሞ አባቴ መብራህቲ እንተ ኹንኩም ድኣ አብቲ መሽጎራጉር ጸልማት ዝኹን ቦታና/ዓድና ዘይትመጽኡ እሞ ዘይተብርሁልና ኢላቶም ይብሃል።

ክርስቲያን ከምቲ እቶም ካህን ዝበልዎ መብራህቲ ኮና አብ ዝተፈላለየ ጸልማት ንዝነብሩ ክነብርህ እዩ ጸዋዕታና። ክርስቶስ ብርሃንኩም አብ ኩሉ ይብራህ እናበለ ንነፍስወከፍና አብዚ እንነብሮ ዓለም ብርሃን ኮና ሓቂ ፍትሒ ሰላም ክነንግስ ሕሩያት ገሩና።

ካብ ማቴዎስ ወንጌላዊ ዝሰማዕናዮ ምስቲ ቅድሚ 800 ዓመት ብኢሳያስ ነብዩ ዝተባህለ አሰማሚዑ ይዛረበና (ኢሳ 8:23-9:3)። ማቴዎስ ነዚ ብቐጥታ ይጠቐሶ እዚ ኸአ እቲ መሲሓዊ ትጽቢት ብዓወት አብ ኢየሱስ ክርስቶስ ከም ዝተፈጸም ንኸገልጽ ዝገብሮ እዩ። ንሱ እቲ ብኢሳያስ ነብዩ ዝተባህለ ኩሉ አብኡ ዝተፈጸመ እዩ። ቤተ ክርስቲያን ነዚ ናይ ኢሳያስ ትንቢት ከም መቐራረቢ ሰብከት ኢየሱስ ጌራ ተቐርብልና።

ክልተ ቃላት አብ ናይ ሎሚ ቃል አምላኽ ተደጋጊመን ንረኽበን ንሳተን ከአ ብርሃንን ሓድነትን። አብ ትንቢት ኢሳያስ አቐዲሙ ቀጺሉ አብ ወንጌል ማቴዎስ ብአምሳል ብዛዕባ መብራህቲ፥ አብ ጸልማት ከም ዝበርህ፥ ተስፋ ከም ዝህብ፥ ነጻነትን ሓጎስን ከም ዘውርድ፥ ካብ ተጽዕኖ ነጻ ከም ዝገብር፥ ወይ ካብ ማእሰርቲ ነጻ ከም ዝገብር ይነግር። እግዚአብሔር ብኢየሱስ ክርስቶስ እቲ

ንጸልማት ካብ ዓለም ዝኸንጥጥ ንኹሎም ደቂ ሰብ ከድሕን ድላዩ እዩ። ኢየሱስ ብርሃን ኣብ ዓለም ዘንጸባርቐ ኮይኑ ዝሕድስ ተስፋ፣ ሓጎስ፣ ሕድገትን ሰላምን የምጽእላ። ኣብ ቀዳመይቲ ንባብ ካብ ፩ቆሮ ቅ. ጳውሎስ ሓደ ልብን ሓደ ሓሳብን ክንኩምውን ክትሠምሩ እምበር ምፍልላይ ከይህልወኩም ኣማጽነኩም ኣሎኹ እናበለ ኣብ መንግሥም ንዘሎ ዘይምርድዳእ ክኣልይዎ እናተማሕጸነ ሓድነትን ኣብ ነነድሕዶም ከምኡ ተገዳስነት ብቀዳምነት ክሰርዑ ይነግሮም።

ኣብ ኢሳ 8:23-9:3 ከምኡ ማቴዎስ ወንጌላዊ ጠቕስዎ ዘሎ መሲሓዊ ዝኾነ ትንቢት ይነግረና እዚ ኸኣ ምድሪ ዛብሎንን ምድሪ ንፍታሌምን መገዲ ባሕሪ ማዕዶ ዮርዳኖስ ኣሕዛብ ዝነብሩሉ ገሊላ ኣብ ጸልማት ዝነብር ሕዝቢ ዓቢይ ብርሃን ረኣዩ ነቶም ኣብ ጸልማት ዚነብር ህዝቢ ዓቢይ ብርሃን ረኣዩ ይብለና። ዛብሎንን ንፍታሊን ክልተ ካብቶም ቀንዲ 12 ነገደ እስራኤል ብእያሱ ክኸመጥወን ዝወሰኔነን ኣብ ሰሜናዊ ክፍሊ እቲ ሃገር ዝርከባ እየን። ዛብሎን ሰሜናዊ ምዕራብ ገሊላ ንፍታሌም ከኣ ሰሜናዊ ምስራቕ። ኣብ 800 ዓ.ም. መጀመርያ ኣብ ትሕቲ ቍጽጽር ኣሲርያን መግዛእት ዝወደቓ ተቐማጥኦን ንስደት ተወሲዶም ካብቶም ዝጠፍኡ ዓለታት እስራኤል እዮም። ንቡዙሕ ዓመታት እዚ ቦታ ኣረመናዊ ገሊላ ብዝብል ይጽዋዕ ነሩ። ብዙሓት ካብ ነብያት ቦታ ሞት ይብልዎ ነሮም። ኢሳያስ ግን ብኣንጻሩ ራእይ ተስፋ ዘልኦ ገሩ የቐርቦ እዚ ኸኣ ብመንጽር እቲ ኣምላኽ ክገብሮ ዘለዎ ብምርኣይ እዩ። ኣብ ትንቢቱ እቲ ሕማቕ መሬት ክቐየር እዩ። ብርሃንን ሰላምን ክመጽኦ እዩ ይብል። እዚ ትንቢት ነቲ ልዕሊ ኩሉን ቀንዲ ኣርኣያ ኩሉ ዝኾነ ንጉሥ ኣብ ኹሉ ዘምጽኦ ሓጎስ እዩ ዘመልክት።

ማቴዎስ ወንጌላዊ ነዚ ክትርጉም እንከሎ እቲ መስሕ ካብኡ ክመጽእ እዩ። ኢየሱስ ናይ እቲ ትንቢት ምልክት እዩ። እዚ እተን ቀዳሞት ግዝኣታት ኣብ ትሕቲ ኣሲርያውያን ዝወደቓ መጀመርያ ምሉእ ብርሃን ተልእኮ ክርስቶስ ክርእያ እየን ዝብል ፍሉይ ነገር ኣልኦ።

ናይ ሎሚ ወንጌል ምጅማር ተልእኮ ኢየሱስ ይነግረና። ማቴዎስ ዮሓንስ መጥምቕ ብሄሮዱስ ኣንጢዳስ ምስ ተኣሰረ ተልእኮኡ ኣብቂዑ ድሕሪኡ ድምጹ እውን ኣይተሰምዐን። ኢየሱስ ከምቲ ብነብያት ተባሂሉ ዝነበረ ንዓደብኡ ሓዲጉ ናብ ገሊላ ኣብ ቅፍርናሆም ኣልጊሱ ስብከቱ ጀሚሩ። ወላ እኳ ዝርዝር ሓበረታ ብዛዕባ ማእሰርቲ ዮሓንስ መጥምቕ ኣይውሃበና ኢየሱስ ነቲ ንሱ ዝጀመሮ ተልእኮ ኣብ ፍጻሜ ከብጽሕ እዩ መጺኡ እዚ ኸኣ ተልእኮኡ ኣብ መንግስቲ ኣምላኽ እዩ።

ሀ. ኣብ ጸልማት ዚነብር ሕዝቢ ዓቢይ ብርሃን ረኣዩ።

ቅ. ማቴዎስ ኢየሱስ ንናዝሬት ኃዲጉ ኣብ ምድሪ ዛብሎንን ንፍታሌምን ኣብ ጥቓ ባሕሪ ናብ ዘላ ቅፍርናሆም መጺኡ ከም ዝተቐመጠ ይነግረና። እዚ ዘዘኻኸሮ እቲ ብኢሳያስ ነብይ ተባሂሉ ዝነበረ ትንቢት ኣብ ኢየሱስ ከም ዝተፈጸመ ንምሕባር እዩ።

እዚ ኸኣ ኢየሱስ ናይ እቶም ኣብ ጸልማት ዝነበሩ ዝነበሩ ብርሃናም ከም ዝኾነ እዩ። ኣብ ትንቢት ኢሳያስን ኣብ ወንጌል ማቴዎስን እንረኽቦ ጽሑፍ ነቲ ኣብ ስርዓተ ሉጦርግያና ኣብ ጊዜ ልደት እነንብዕ ንባባትን እንፍጽሞ ስርዓተ ዋዜማን ጸሎታትን ጸልይዎ ንረኽቦ። ብርሃን መጽኦ ውስተ ዓለም እናበልና ንጽሊ።

ቅፍርናሆም ኢየሱስ ኣብኡ ስብከቱ ክጅምር እትስሕብ ዓዲ ኣይነበረትን ምኽንያቱ ገጠርን ብዙሕ ዘይማዕበለት እያ ነራ። ኩሉ ጊዜ ዕግርግር ዝበዝሓ ወላ ኣይሁድ እውን ሕጎም ብምሕላው ዘይፍለጡላ እያ ነራ። እዚ ኹሉ ከሎ ግን እቲ ብርሃን ዓለም ኣብ ገሊላ ኣብዛ ንእሽቶይ ከተማ ኢየሱስ እቲ መስሕ ኣገልግሎቱ ጀሚሩ።

ለ. መንግሥተ ሰማይ ቀሪባ እያ እሞ ተነስሑ።

እዚ እዩ እቲ ቀንዲ ኦርእስቲ ስብከቱ ኣብ ጊዜ ምጅማር ተልእኮኡ። ከም ቅ. ዮሐንስ መጥምቕ ተነስሑ ዝብል ቃል እዩ ኣብ መጀመርያ ዘተምብሆ እዚ ኸኣ ከም ቀጻልነት ተልእኮም ዝሕብር እዩ። ዮሐንስ ንምጽኣት መስሕ እናተነስሑ ክቀራረቡ ክነግር እንከሎ ኢየሱስ ግን መንግሥተ ሰማይ ቀሪባ እያ እሞ ተነስሑ ይብሎም። ንስሓ መልሲ ነፍሲ ወከፍና ንመጻዕታ ኢየሱስ እዩ። ብዙሕ ጊዜ ተነሳሕ ዝብል ኣብ ዝሓለፈ ጊዜ ንዝገበርካዮ ጌጋ ምጥዓስ ወይ እቕረታ ምሕታት እዩ ዘስምዕ። ኢየሱስ ዝሓቶ ግን ልዕሊዎ ዝኸይድ እዩ። እቲ መጻዕታ ኣብ ዝሓለፈ ኃጢአት ምጥዓስን ንኸይትደግሞ ቃል ምእታውን ኣይኮነን። መገድኻ ካብ ሕጂን ንድሕሪ ሕጅን ክትቅይር ዝጽውዕ እዩ። ነዚ ዝሰማማዕ ቃል ግሪኽ metanoia ዝብል እዩ። ትርጉሙ ኸኣ ቅጽበታዊ ለውጢ ኣብ ኣተሓሳስባ ናይ ሓደ ሰብ፣ ንሕይወት ጨሪሽካ ብኻልእ መገዲ ርኢኻ ምኽኣል እዩ። ነዚ ዓይነት ሕይወት ክንክተል እንከሎና ጥራሕ እዩ ኣባላት ናይ እዚ መንግሥቲ እንኸውን ሽቡ ኣብ ሕይወትና ብመንፈስ ኣምላኽ ተማሪኽና ውጽኢት ዘለዎ ሕይወት እንነብር። ንነገራት ከምቲ ኣምላኽ ዝርእዮም ገርና ክንርኢ ንጅምር እሞ ብመጠኑ ጠባይትና ክልወጥ ይጅምር።

መንግሥተ ሰማይ ዝብል ዘደናግር ቃል ክኸውን ይኸእል እዩ። ንብዙሓት መንግስተ ሰማይ ኣብ ላዕሊ ዝርከብ ድሕሪ ሞት ጽቡቕ እንተ ገበርና እንኸዶ እዩ። ከምኡ መንግሥቲ ክንብል ከሎና ኣብዚ ዓለም ብሓደ ንጉሥ ዝግዛእ ከስምዕ ይኸእል። ብሓቂ ክንርእዮ እንከሎና ኣብቲ ስልጣን ንሓደ ክገዝእ ዝሞሃሮ እዩ ዘስምዕ። ኣብቲ መንግስት ምህላው ክብል እንከሎ ኣብ ሓደ ውሱን ቦታ ኣይ ኮነን ዘስምዕ ወላ እውን ኣብዚ ሕይወት ወይ ኣብ ዝመጽእ ይኹን። ኣብ ዝሃለ ሃልዩ እቲ ሓደ ዝነብር ሕይወት ኣብ ትሕቲ ፈቃር ንጉሥን ኣባታዊ ስልጣን ኣምላኽን ምንባር እዩ። ኣብ ፍቕሪ መሰረት ገርካ እትፈጥሮ ርክብ ምስ ኣምላኽን ጎይታን እዩ። ከምኡ ኣብ ጽቡቕ ኩነታት ከም ሓቂ፣ ፍቕሪ፣ ርሕራሐ፣ ፍትሒ፣ ነጻነትን ሰላምን ብግብሪ ክትነብሮን እንከሎኻ ዝርኣዮሉ ኩነት እዩ።

ሐ. ኣነ ገፈፍቲ ሰብ ክገብረኩም እየ ንዑ ስዓቡኒ።

ኢየሱስ ተልእኮኡ ምስ ጀመረ ሓደ ካብቲ ብቀዳምነት ዝገበሮ ምስኡ ኸይኖም ኣብ ተልእኮኡን ስርሑን ዝሳተፉ ሓዋርያት/ኦርድኦት ምሕራይ እዩ። ንሶም ፈሪሳውያን ወይ ጸሓፍቲ ወይ እውን ምሁራት ሰባት ወይ እውን ዓቢ ተራ ኣብ ሕብረተሰብ ዘልኦም ኣይኮኑን እንታይ ድኣ ገፈፍቲ ዓሳ ምናልባት እውን ዘይተማህሩ እዮም። ኣብዚ እንርእዮ እቲ መጻዕታ ኣብ ስራሕ እንከለዉን ብኢየሱስ ምጅማሩን ፍሉይ ትርጉም ኣልኦ። ኢየሱስ ብርግጽ ኣብ ስራሕ እንከለዉ ይዕዘቦም ነሩ እዩ። ኣብ ምስባኽ መንግስቲ ኣምላኽ ሓገዘቲ ከምዘድልይዎ ይፈልጥ ነሩ እዩ ስለዚ ነዞም ዓይኑ ዘንበረሎም ሓርዩ።

ወንጌላውያን ሉቃስን ዮሐንስ ሓዋርያት ቅድሚ ንኢየሱስ ምኽታሎም ብዛዕባ ኢየሱስ ብዝያዳ ክፈልጡን ክርድኡን ጊዜ ከምዘድለዮም ክገልጹ እንከለዉ ኣብ ማቴዎስ ግን ከምኡ ኣይ ኮነን። ኢየሱስ በብክልተ ብሓንሳብ ዝነበሩ ገፈፍቲ ዓሳ ብቐጥታ ክስዕብዎ ጸዊዕዎም፣ ስምዎን (ድሓር ጴጥሮስ) ምስ እንድርያስ ሓዉ፣ ያዕቆብን ምስ ዮሐንስ ሓዉ ብሓንሳብ እንከለዉ ክስዕብዎ ጸውዎም። ብዘይካ ንዑ ስዓቡኒ ገፈፍቲ ሰብ ክገብረኩም እየ ዝብል እንተ ዘይኮይኑ ንእኡ ምስዓብ እንታይ ምጃኑ ዝገልጽ፣ ኣበይ ከም ዝኸዱን እንታይ ከም ዝገብሩን ወላ ሓንቲ ኣይነገሮምን። ማቴዎስ ብዛዕባ እዚ ነገራት ኣይግደስን እዩ። ንማቴዎስ ዝግደሶ ኢየሱስ ተልእኮኡ ክጅምር ከም ዝኾነ እሞ ኣብ ተልእኮኡ ሓገዘቲ ከም ዘድልይዎ እሞ ንሱ እቲ ዝዓበየ መብራህቲ ንህዝቢ ዘብርህ ከም ዝኾነ ምግባር እዩ።

እዞም አርባዕተ ቀዳሞት አርድእት ንመጻዎታ ኢየሱስ ከመይ ገሮም መሊሶሞ። ብቃላት ማቴዎስ ብኡብኡ መርበቦም ኃዲጎም ሰዓብዎ ይብለና። ወላ እኳ ብዛዕባ ኢየሱስ አቕዲሞም ዝፈልጥዎ አይንበሮም ኣብኡ ምሉእ እምነት ገሮም ንኹሉ ንድሕሪት ሓዲጎም መርበቦም ስድርኦምን ወለዶምን አበይ ከምዝኸዱ ከይፈለጡ ስዲቦሞ። ኢየሱስ ንርእሱ ካብ ናዝሬት ስድርኡን ዓዱን ምእንቲ ተልእኮኡ ክፍጽም ክሓድግ እንከሎ ፈጺምዎ እዩ። ካብ ሕጂ ንድሓር ሕይወቶም እንታይ ከም ዝረኽቡን ዝዕቅቡን ዘይኮነ ነሕዋቶም ከገልግሉ ብፍላይ ነቶም ጽጉማት እዩ።

መጻዎታ ንኢየሱስ ምኽታል ዝፈጥሮ ርክብ ኣብ መንጎ እቶም አርድእቲ ሕጂ ዘለውዎን ኣብ መጻኢ ዝኾንዎን እዩ። ኢየሱስ ገፈፍቲ ሰብ ከምዝኾኑ ይነግሮም። እቲ መዓልታዊ ኣብ ጸልማት ዝገብርዎ ዝነበሩ ምግፋፍ ዓሣ ዓሚቕ ትርጉም ወሲዱ ንሰብኡትን ኣንስትን ካብ ጸልማት ኃጢአት ምውጻእ እዩ። ዓላምኡ ነቶም ንምጽኣት መንግስተ ሰማይ ዝጸበዩ ዝነበሩ ኣብ ሓደ ምጥርናፍ እዩ። እዞም ሕሩያት ሰባት ኣብቲ ኢየሱስ ወፊርዎ ዘሎ ኣገልግሎት ይጽመዱ ንሱ ኸአ ኣብ ምምሃር ምስባኸን ምሕዋይን ነቶም ኣብ መንግስቲ ኣምላኽ ኣብ ምንዳይ ንዘለዉ ይሕግዝ። ንግዚኡ ኢየሱስ ብርሃን ናይ እቶም ኣብ ጸልማት ዝነበሩ ዝሕጎሱሉ እዩ ግን ድሕሪ ሓጺር እዋን ነቶም አርድእቱ ንስኻትኩም ብርሃን ዓለም ኢኹም ክብሎም እዩ። እዚ ኸአ እዩ ምኽንያት ዝሓረዮም።

ኣብ ቀዳመይቲ ንባባ ናብ ፩ቆሮ. ቅ. ጳውሎስ ንሰብ ቆሮንቶስ ኣብ መንግሥም ንዘሎ ፍልልይ ክአልዩ፣ ሓደ ልብን ሓደ ሓሳብን ክኾኑ ይነግሮም። ኣብ መንግሥም ኣነ ናይ ጳውሎስ ኣነባ ናይ አጵሎስ ኣነባ ናይ ከፋ እናበሉ ኣብ ክንዲ መልእኽቲ ወንጌል ዝወስዱ ይመቓቓሉ ነሮም። ኣብዚ ጊዜ ኣብ ቆሮንቶስ አርባዕተ ዝተፈላለዩ ኣብያተ ክርስትያን ነረን ኣብ መንግሥት ውድድር ስለ ዝነበረ ጳውሎስ ኣብ መንግሥም ዝፍጠር ምምቕቓል ወይ ናይ እምነት ፍልልይ ከይፍጠር ኣጥቢቑ የጠንቅቐም። ሓንቲ ቤተ ክርስትያን ክርስቶስ ጥራሕ ክትህሉ ኡግባእ፣ ኢየሱስ ክርስቶስ ጥራሕ እዩ ሓደ ኣካል፣ ዝሓመመ፣ ዝሞተን ምእንቲ ኩሉ ዝተንሥኦ እቲ ብስሙ ኩሎም ዝተጠምቁ ክመቓቓል ኣይ ክእልን እዩ።

መደምደምታ :

ንኢየሱስ ክንክተል ዝተጻዎዕና ኢና። ኩነታትና ብዘየገድስ ወይ እውን ንንመነባብሮ እንታይ ከም እንገብር ብዘየገድስ መልእኽቲ ወንጌል ኣብ ኩሉ ክነበጽሕ ዝክአለና ክንገብር ብፍላይ ኣብቶም ምሳና ኣብ ጥቓና ምሳና ዝሰርሑ መዓልቲ መዓልቲ እንረኽቦም ግዱዳት ኢና። ስለዚ ነፍሲ ወከፍና ኣብ ምዝርጋሕ ቃል ወንጌል እነበርክቶ ግደ ኣሎና።

ኣብ ጥምቀትና ብርሃን ክርስቶስ ተቐቢልና ኸው ንሓዋርያነት ተጸዊዕና። በዚ ኸአ ንብርሃን ክርስቶስ ኣባና ከንጸባርቕ እሞ ካልኣት ከም ዝርእዩ ክንገብር መብጽዓ ኣቲና። ነዚ ክንገብር ግን መጀመርያ ነቲ ኣባና ዘሎ ጸልማት፣ ንኣይ ይጥዓመኒ፣ ድኽመታት፣ ዝተጎዳእናዮን ኣብ ስላዕን ኣብ ስልጣንን ዘሎና ህርፋን ክንኣሊ ይግብኣና። እዚ እናገበርና እንከሎና ነቲ ብርሃን ኣብ ካልኣት ከምዝመጽእ ክንገብር ኢና። ኢየሱስ ከም ዓቢ መብራህቲ ኮይኑ ኣባና እንተ መጻ ንሕና እውን ንኣኸቱ መብራህቲ ንኻልኣት ክንከውን ኢና። ኣብ ዓለም ዘሎ ጸልማት ከአ ብቐጻሊ ክንቅንጥጥ ኢና። ብኸምዚ ሕይወትና እንተ መራሕና ኢና ተኸተልቲ ክርስቶስ ክንብሃል እንኽእል።

ኣብ ግብሪ ከም እንዕዘቦ መብራህትና ብሰንኪ ምምቕቓል፣ ወገነይ ወገንካ ወይ ኣብ ውሽጥና ባእስን ዕግርግርን ጽልእን ክነእቱ እንከሎና እቲ ብርሃን ክነምጽእ ዝበልናዮ ወይ ብርሃን ክንከውን ዝበልናዮ ይመቓቓልን ይብተንን። ስለዚ ሓደ ልቢ ሓደ ዓላማን ኮና ሓድነትን ሰላምን ኣብ መንጎና ነማዕብል። ነቲ ኢየሱስ ዝሃበና ዕድመ ተቐቢልና በቲ እንነብሮ ሕይወት ንኻልኣት

ንስበኮም። እግዚአብሔር ብርሃነይን መድኃኔይን እዩ፤ ሎሚ እውን ናተይን ናትኩምን ክኸውን ይደሊ እዩ፤ እዚ እዩ እቲ ሰናይ ዘና ሎሚ በዚ ብሩኽ ሰንበት እንሰምዖ።

እሞ ብርሃን ክርስቶስ ተቐቢልና ንካልኣት ብርሃን እንኾነሉ ጸጋን ክእለትን ይጻድብና።

አባ ንጉሠ ፍሥሐ